

CARTA JA NI NTEE SAN PABLO APOSTOL NUU FILEMON

¹Maá nī cúu Pablo, de yíhí nī vecāa jā síquī tūhun Cristo Jesús. De jín hermano ō Timoteo té nī carta yáhá cuēē nū nū Filemón. Chi cúu nú tēe jā íyó mānī ndūū ni jín, chi chindeé nú jín nī síquī tiñu Yāa Dios.

²De suni té nī carta yáhá nū ndá nchivī cándíja jā ndútútú inī vehe nú, de saá-ni nū hermana ō Apia, jín nū Arquipo, tée jā chindeé táhán jín ó síquī tiñu jā ndúcú ndéé ó jín.

³De ñúhún inī ndūū ni jā Tatá ó Yāa Dios jín Jētohō ō Jesucristo, ná sáhá cā yā jā váha ndá ndóhó, de sáhá yā jā coo ndeé coo siī inī nū.

Tēe cúndáhvī inī de cándíja vāha cúu Filemón

⁴De tá jícān táhvī ni nū Yāa Dios de nduú náa inī ni cācān táhvī ni jēhē nū, de níní nácuētáhvī nī nū yā jā síquī nū.

⁵Chi níhín ni tūhun jā vāha cándíja nú jā cúndáhvī inī Jētohō ō Jesús ndóhó, de cúndáhvī inī nū ndācá nchivī jā yíhí ndahá Yāa Dios.

⁶De jícān táhvī ni jā nchivī jā ní ncandíja síquī jā cándíja maá nú, ná jícūhun vāha cā inī ji síquī ndācá jā váha jā sáhá yā yóhó jā jín Cristo Jesús.

⁷Chi cúsiī ndasí inī ni de íyó ndeé inī ni, hermano, síquī jā cúndáhvī inī nū ndá nchivī cándíja. Chi maá nú nī nsáhá jā ní ndusiī inī ji.

Jā jícān Pablo iin favor jēhē Onésimo

⁸Túsaá de cáhān ndāhvī nī jín nú, vísō cuu ndacu nī nū nū nāsa cánuú sáhá nú, chi cúu nī apóstol Cristo.

⁹De nduú chi sa cáhān ndāhvī nī jín nú síquī jā íyó mānī ō. De cundáhvī inī nū nduhū sáhá nú jā cúnī ni, chi ja ñáhnú nī, de yíhí nī vecāa jā síquī tūhun Cristo Jesús.

¹⁰De cáhān ndāhvī nī jín nú jēhē mozo nū Onésimo jā ní jeen nú de nī jinu. De mitan de cúu ji tá cúu sēhe nī, chi nī scándíja nī ji inī vecāa yáhá.

¹¹De jondē saá chi nduú ní ncúu ji mozo jā squíncuu nū nū, chi nī jinu ji. Sochi mitan chi vāha satíñú ji nū nū jín nū ni.

FILEMÓN

¹²De natajĩ nĩ ji cuēē najeē ji nūū nū. Túsaá de cāhān vāha nú jín ji, de sáhá nú cuenta jā modo jā maá nĩ nĩ nquenda, chi ndasĩ mānĩ nĩ jín ji.

¹³De cusĩ inĩ ni de tú cuu quendōo ji jín nĩ yáhá, tácuā cuetínũ nĩ ji lugar maá nú juni yíhĩ nĩ vecāa jā síquĩ tūhun vāha yā.

¹⁴Sochi nduú cúnĩ ni sáhá nĩ súcuan, chi jondē cuāha maá nú tūhun. Chi nsūú jā sáhá fuerza ni ndóhó, chi síquĩ jā vāha inĩ nū de sáhá nú favor jín nĩ, tá cúu nūū cúsiĩ inĩ maá nú.

¹⁵Chi sanaā de jā síquĩ yáhá cúu jā ní jinu ji nĩ ncujio ji nūū nū jacū-ni tiempo, suu tácuā nínĩ quendōo ji jín nú sáhá Yāa Dios.

¹⁶De mitan chi nduú cā cúu ji iin mozo jā ní jeen nú, chi nĩ nduu ji iin jā vāha cā, suu iin hermano jā mānĩ nū jín. De nduhū chi mānĩ ndasĩ nĩ jín ji, de nā oncā cúu maá nú jā má cōó mānĩ nū jín ji. Chi nsūú jā mānĩ nū jín iin tēe súcuan-ni, chi síquĩ jā cúu ji iin hermano jā cándija nūū Jētohō ō.

¹⁷De tú sáhá nú cuenta jā nduhū cúu táhán nú jā cándija, túsaá de cāhān vāha nú jín ji tá nenda ji nūū nū, tá cúu nūū cāhān nū jín nduhū.

¹⁸Tú nā-ni falta nĩ nsáhá ji nūū nū, á tú ndíta ji nūū nū, de cācān nū de chunáa maá nĩ.

¹⁹Nduhū Pablo, jín ndahá maá nĩ tēe nĩ yáhá jā maá nĩ nachunáa. Súcuan cāhān ni vísō cuu cāhān ni jā sa maá nú ndíta nūū ni jā sáhá nú jā cusĩ inĩ ni síquĩ jā ní scándija nĩ ndóhó de nĩ ncācu ánō nū.

²⁰Túsaá, hermano, sáhá nú favor yáhá jín nĩ síquĩ jā cándija nú Jētohō ō. Sáhá nú jā ndusiĩ inĩ ni, síquĩ jā cúu nú hermano jā cándija Cristo.

²¹De tēe nĩ yáhá nūū nū, chi cúndeé cúcáhnũ inĩ ni jā cuetáhvĩ nú, de jondē víhĩ cā sáhá nú nsūú cā jā ní jicān ni.

²²De suni jicān ni jā sáhá tūha nú nūū cundeē ni, chi ñúhún inĩ ni jā quee nĩ yáhá de cuēē ni nūū nū sáhá Yāa Dios síquĩ jā jicān táhvĩ ndá nú jēhē ni.

Saludo jín bendición jā sándihĩ

²³Epafras, tēe jā yíhĩ jín nĩ vecāa jā síquĩ tūhun Cristo Jesús, cāhān dē jā sáhá ndeē inĩ nū.

²⁴De suni súcuan cāhān Marcos jín Aristarco jín Demas jín Lucas, ndá tēe jā chindeē táhán jín nĩ síquĩ tiñu yā.

²⁵De ñúhún inĩ ni jā Jētohō ō Jesucristo ná sáhá cā yā jā vāha ndá ndóhó. Súcuan ná cóo. Amén.